

അനുബന്ധം 1

സബ്മിഷൻ

എം.എൽ.എ. ആസ്തി വികസന പദ്ധതിയിൽ സൂൾ ബസ്സുകൾ വാങ്ങുന്നതിന്
ഫണ്ട് സംബന്ധിച്ച ശ്രീ. ഇ. ചന്ദ്രശേഖരൻ എം.എൽ.എ.-യുടെ സബ്മിഷൻ
ധനകാര്യ വകുപ്പുമന്ത്രി നൽകിയ മറുപടി

സൂൾ വിദ്യാർത്ഥികളുടെ യാത്രാ സൗകര്യത്തിന് അനുവദിച്ച ബസ്സുകൾ
സംബന്ധിച്ച വിശദാംശങ്ങൾ

2023-24, 2024-25 വർഷങ്ങളിൽ എം.എൽ.എ.-യുടെ ആസ്തി വികസന പദ്ധതിയിലുൾപ്പെടുത്തി സൂളുകൾക്കായി അനുവദിച്ച ബസ്സുകളുടെ എണ്ണം	
2023-24 വർഷം അനുവദിച്ച ബസ്സുകളുടെ എണ്ണം	2024-25 വർഷം അനുവദിച്ച ബസ്സുകളുടെ എണ്ണം
73	47

നിയോജകമണ്ഡല ആസ്തി വികസന പദ്ധതിയിലുൾപ്പെടുത്തി

04-08-2018-ലെ സ.ഉ.(അച്ചടി)നം.119/2018/ധന. ഉത്തരവുപ്രകാരം സർക്കാർ

വിദ്യാലയങ്ങളിൽ/കോളേജുകളിൽ വിദ്യാർത്ഥികളുടെ യാത്രാസൗകര്യം

മെച്ചപ്പെടുത്തുന്നതിനായി ബസ്സ് വാങ്ങൽ അനുവദനീയമാണ്.
നിയോജകമണ്ഡല ആസ്തി വികസന പദ്ധതി വിനിയോഗിച്ച്
സ്കൂളുകൾക്ക്/സർക്കാർ സ്ഥാപനങ്ങൾക്ക് വാഹനം വാങ്ങുന്നതിന്,
ബഹുമാനപ്പെട്ട എം.എൽ.എ.-യുടെ ശുപാർശപ്രകാരം ബന്ധപ്പെട്ട ജില്ലാ
കളക്ടർ ഭരണാനുമതി പുറപ്പെടുവിച്ച് പ്രവൃത്തിയുടെ നിർവഹണോദ്യോഗസ്ഥന്
ലഭ്യമാക്കുന്ന മുറയ്ക്ക്, നിർവഹണോദ്യോഗസ്ഥൻ വാഹനം വാങ്ങുന്നതിനുള്ള
നടപടിക്രമങ്ങൾ പൂർത്തീകരിച്ച് വാഹനം വാങ്ങുന്ന മുറയ്ക്ക് വാഹന
നിർമ്മാതാവ്/ഡീലറിൽനിന്നും ലഭ്യമാകുന്ന Invoice/ബിൽ പ്രകാരം
വാഹനത്തിന്റെ വിലയും നികുതികളും ഉൾപ്പെടെ ബന്ധപ്പെട്ട വാഹന
നിർമ്മാതാവിന്/ഡീലർക്ക് അനുവദിച്ചു നൽകുകയാണ് ചെയ്തുവന്നിരുന്നത്.
എന്നാൽ വാഹന ഡീലർമാർ അഡ്വാൻസായി പണം നിക്ഷേപിക്കാതെ
വാഹനം ലഭ്യമാകാത്ത സാഹചര്യം വന്നതിനാൽ വാഹനം
ലഭ്യമാകുന്നതിനുള്ള കാലതാമസം ഒഴിവാക്കുന്നതിനായി വാഹന ഡീലർമാർ

മുൻകൂർ തുക ആവശ്യപ്പെടുകയാണെങ്കിൽ നിലവിലെ ചട്ടങ്ങളും നടപടിക്രമങ്ങളും പാലിച്ച് ആകെ അഡ്വാൻസ് തുക ഭരണാനുമതി തുകയിൽ അധികരിക്കുന്നില്ലെന്ന് ഉറപ്പുവരുത്തി മുൻകൂറായി തുക ബന്ധപ്പെട്ട വാഹന നിർമ്മാതാവിന്/ഡീലർക്ക് അനുവദിക്കുന്നതിന് controlling/implementing officer-ക്ക് 05-03-2025-ലെ സർക്കുലർ നം.19/2025/ധന പ്രകാരം അനുമതി നൽകിയിട്ടുണ്ട്.

2023-24 സാമ്പത്തിക വർഷത്തിൽ എം.എൽ.എ.-എൽ.എ.സി.-എ.ഡി.എസ്. മുഖാന്തരം സർക്കാർ സ്കൂളുകളിൽ വാഹനം വാങ്ങുന്നത് സംബന്ധിച്ച ശീർഷകമായ '4202-01-800-84-Projects under LAC ADS Other Projects-NP'-ൽ പത്ത് കോടി രൂപ വകയിരുത്തിയിരുന്നു. ആയതിൽ 6,99,37,886 രൂപ ചെലവഴിച്ചിട്ടുണ്ട്. 2024-25 സാമ്പത്തിക വർഷത്തിൽ ടി ശീർഷകത്തിൽ വകയിരുത്തി നൽകിയ പത്ത് കോടി രൂപയും അധിക തുകയായി അനുവദിച്ച 4,78,61,000 രൂപയും ഉൾപ്പെടെ ആകെ തുകയായ

14,78,61,000 രൂപയിൽനിന്നും 12,28,17,328 രൂപ ചെലവഴിച്ചിട്ടുണ്ട്.

നടപ്പുസാമ്പത്തികവർഷം (2025-26) ബജറ്റ് വിഹിതമായി പത്ത് കോടി രൂപ അനുവദിച്ചിരുന്നു. പ്രസ്തുത തുക പൂർണ്ണമായും വിനിയോഗിച്ചതിന്റെ അടിസ്ഥാനത്തിൽ 12-11-2025-ലെ G.O.(Rt) No.9176/2025/Fin പ്രകാരം 6,95,73,000 (ആറ് കോടി തൊണ്ണൂറ്റി അഞ്ച് ലക്ഷത്തി എഴുപത്തിമൂവായിരം രൂപ മാത്രം) രൂപ അധിക ധനാനുമതിയായി അനുവദിച്ചിട്ടുണ്ട്. ആകെ അനുവദിച്ച 16,95,73,000 തുകയിൽ, 16,82,36,235 രൂപ നാളിതുവരെ അതത് ഡി.ഡി.ഇ.-മാർക്ക് അലോട്ട്മെന്റായി നൽകിയിട്ടുണ്ട്. കൂടാതെ 2024-25 വരെ ഭരണാനുമതി നൽകിയതും വിദ്യാഭ്യാസ സ്ഥാപനങ്ങൾക്ക് വാഹനം വാങ്ങുന്നതിന് പുറപ്പെടുവിച്ചതുമായ ഭരണാനുമതിയുടെ കാലാവധി 31-03-2026 വരെ പൊതുവായി ദീർഘിപ്പിച്ചുകൊണ്ട് 30-10-2025-ലെ സ.ഉ. (സാധാ)നം.8707/2025/ധന പ്രകാരം ഉത്തരവ് പുറപ്പെടുവിച്ചിട്ടുണ്ട്.

എം.എൽ.എ. ആസ്തി വികസന പദ്ധതിയിൽനിന്നും വാഹനം വാങ്ങുന്ന

ബില്ലുകൾക്ക് കാലതാമസം കൂടാതെ പേമെന്റ് നൽകുന്നതിനായി ബിൽ ഡിസ്കൗണ്ടിങ് സംവിധാനത്തിൽനിന്നും ഒഴിവാക്കി നൽകുന്നതിനും നിർദ്ദേശം നൽകിയിട്ടുണ്ട്. നടപ്പുസാമ്പത്തിക വർഷം ഈ ആവശ്യത്തിലേയ്ക്കായി അധിക തുക ഇനിയും ആവശ്യമുണ്ടെന്ന് വിദ്യാഭ്യാസ വകുപ്പ് അറിയിക്കുന്ന മുറയ്ക്ക് അധിക തുക അനുവദിക്കുന്നതാണ്. 2026-27 സാമ്പത്തിക വർഷത്തിൽ '4202-01-800-84-Projects under LAC ADS Other Projects-NP' ശീർഷകത്തിലെ ബജറ്റ് വിഹിതം ഉയർത്തുന്ന വിഷയം ധനകാര്യ വകുപ്പ് പരിശോധിക്കുന്നതാണ്. വിദ്യാർത്ഥികളുടെ യാത്രാസൗകര്യം മെച്ചപ്പെടുത്തുന്നതിന് ബഹുമാനപ്പെട്ട എം.എൽ.എ.-മാർ ശുപാർശ ചെയ്യുന്ന വാഹനം വാങ്ങി നൽകുന്നതിനുള്ള കാലതാമസം ഒഴിവാക്കുന്നതിനാവശ്യമായ എല്ലാ നടപടികളും ധനകാര്യ വകുപ്പ് സ്വീകരിച്ചിട്ടുണ്ട്.

അനുബന്ധം-2

ചാലക്കുടി റിവർ ഡ്രൈവേർഷൻ പദ്ധതിയിലെ പ്രതിസന്ധി സംബന്ധിച്ച്
ശ്രീ. കെ. കെ. രാമചന്ദ്രൻ, എം.എൽ.എ.-യുടെ സബ്മിഷൻ വൈദ്യുതി
വകുപ്പുമന്ത്രി നൽകിയ മറുപടി

ജലസേചന വിഭാഗത്തിന്റെ അധീനതയിലുള്ള കണക്കാങ്കടവ്

ആർ.സി.ബി. ഷട്ടർ തകരാറിലായതിനെ തുടർന്ന് താൽക്കാലിക ബണ്ട് നിർമ്മിച്ചതിനാൽ പൊരിങ്ങൽകുത്ത് പവർ ഹൗസിൽനിന്നുള്ള ജലവിതരണം കുറയ്ക്കണമെന്ന് ആലുവ അഡീഷണൽ ഇറിഗേഷൻ സബ്ഡിവിഷനിൽനിന്ന് അപേക്ഷ ലഭിച്ചിരുന്നു. ഇതിന്റെ അടിസ്ഥാനത്തിൽ പൊരിങ്ങൽകുത്തിലെ വൈദ്യുതോൽപാദനം കെ.എസ്.ഇ.ബി.എൽ. നിയന്ത്രിച്ചു.

തുടർന്ന്, 05-01-2026-ന് കണക്കാങ്കടവിലെ താൽക്കാലിക ബണ്ട് തകർന്നതിനെത്തുടർന്ന്, പൊരിങ്ങൽകുത്തിലെ വൈദ്യുതോൽപാദനം ഏറ്റവും കുറഞ്ഞ നിലയിൽ നിയന്ത്രിക്കണമെന്ന ആവശ്യം ജലസേചന വിഭാഗത്തിൽനിന്നും വീണ്ടും ലഭിച്ചു. എന്നാൽ, അത്യാവശ്യമായ ജലസേചനവും

കുടിവെള്ള ആവശ്യങ്ങളും പരിഗണിച്ചും ഇടമലയാർ ഇറിഗേഷൻ പ്രോജക്ട് ഡിവിഷൻ, ചാലക്കുടിയുടെ അപേക്ഷയുടെ അടിസ്ഥാനത്തിലും എറണാകുളം ജില്ലാ ദുരന്തനിവാരണ അതോറിറ്റി 08-01-2026-ന് വീണ്ടും യോഗം ചേർന്നു. പ്രസ്തുത യോഗത്തിൽ കണക്കാക്കുവിലെ താൽക്കാലിക ബണ്ട് വീണ്ടും തകരുന്നത് ഒഴിവാക്കുന്നതിനായി ദിവസേന പരമാവധി ഒരു TMC ജലം ഏകീകൃതമായി ഒഴുക്കണമെന്ന് തീരുമാനിച്ചു. അതനുസരിച്ച് അന്നുമുതൽ ദിവസേന ഒരു TMC ജലവിതരണം നിലനിർത്തിവരുന്നു.

ഇതിനോട് അനുബന്ധമായി കേരള ഷോളയാർ റിസർവോയറിലെ നിലവിലെ ജലസംഭരണനിലയും 30-06-2026 വരെ സാധ്യമായ ജലവിതരണ വിശദാംശങ്ങളും ശ്രദ്ധയിൽപ്പെടുത്തുന്നു.

01-07-2025 മുതൽ 21-01-2026 വരെ 153.78 MU വൈദ്യുതി ഷോളയാർ പവർ ഹൗസിൽ ഉൽപാദിപ്പിച്ചിട്ടുണ്ട്. പുതുക്കിയ പവർ ഹൗസ് കോൺസ്റ്റന്റ് പ്രകാരം നിലവിൽ 6.68 TMC ജലം വൈദ്യുത

ഉൽപാദനത്തിനായി ഉപയോഗിച്ചിട്ടുണ്ട്. 21-01-2026-ൽ കേരള ഷോളയാർ ജലസംഭരണിയിൽ 4.369 TMC (ലൈവ്) സ്റ്റോറേജുണ്ട്. കരാർപ്രകാരം നിലനിർത്തേണ്ടതായ പരമാവധി ജലനിരപ്പായ +2663 അടിയിൽ കേരള ഷോളയാർ റിസർവോയറിലെ ജലനിരപ്പ് ഫെബ്രുവരി ഒന്നിന് എത്തിക്കേണ്ടതുണ്ട്. ഇതുപ്രകാരം നിലവിൽ 1.25 TMC ജലം കൂടി തമിഴ്നാട് ഷോളയാറിൽനിന്നും കേരള ഷോളയാറിലേക്ക് ലഭിക്കേണ്ടതുണ്ട്.

ഇപ്രകാരം ജലം ലഭ്യമാകുകയും ഇറിഗേഷൻ വകുപ്പ് ജലം ഒഴുക്കുന്നതിനുള്ള നിയന്ത്രണം ഒഴിവാക്കുകയും ചെയ്യുന്ന മുറയ്ക്ക് പ്രതിദിനം 1.2 MCM മുതൽ 1.3 MCM വരെ ജലം ഒഴുക്കുവാൻ സാധിക്കുകയും അതിലൂടെ ചാലക്കുടി നദിയുടെ താഴ്വര ഭാഗത്തിലെ ജലലഭ്യതയിൽ ഗണ്യമായ വർധനവുണ്ടാക്കുവാൻ സാധിക്കുന്നതാണ്.

പറമ്പിക്കുളം ആളിയാർ പദ്ധതി കരാർപ്രകാരം ഒരു ജല വർഷത്തിൽ 12.3 TMC ജലം കേരളത്തിന് ഉറപ്പുവരുത്തേണ്ടതുണ്ട്. കരാർപ്രകാരം

അർഹതപ്പെട്ടതിൽ കൂടുതൽ ജലം തമിഴ്നാട് കൊണ്ടുപോകുന്നു. നമുക്ക് അർഹതപ്പെട്ട ജലം ലഭ്യമാക്കുന്നതിൽ തമിഴ്നാട് പലപ്പോഴും വീഴ്ച വരുത്തുന്നുണ്ട്.

മുകളിൽ വിശദീകരിച്ച സാഹചര്യങ്ങളിൽ, 01-02-2026-ന് കേരള ഷോളയാർ റിസർവോയറിൽ പൂർണ്ണ സംഭരണനിരപ്പ് (FRL) കൈവരിക്കുന്നതിനായി തമിഴ്നാട് ജലം ഒഴുക്കുന്നത് ഉറപ്പാക്കുന്നതിന് രണ്ട് സംസ്ഥാനങ്ങളും ഉൾക്കൊള്ളുന്ന *Joint Water Regulatory Board (JWRB)* മീറ്റിങ് വിളിച്ചുചേർത്ത് അന്തിമതീരുമാനം കൈക്കൊള്ളുവാൻ അഭ്യർത്ഥിക്കുകയും ചെയ്തിട്ടുണ്ട്. ഇതിന്മേലുള്ള നടപടി ത്വരിതപ്പെടുത്തുന്നതും പീക്ക് സമയത്തെ വൈദ്യുതി ആവശ്യങ്ങൾ നിറവേറ്റുന്നതിനോടൊപ്പം പരമാവധി സാധ്യമായ രീതിയിൽ കുടിവെള്ളവും ജലസേചന ആവശ്യങ്ങളും നിറവേറ്റുന്നതിനായി ലഭ്യമായ ജലം ഏകീകൃതമായി താഴേക്ക് ഒഴുക്കി വിടാനുള്ള നടപടികൾ സ്വീകരിക്കുന്നതാണ്.

അനുബന്ധം 3

**എയ്ഡഡ് സ്കൂളുകളിലെ ഭിന്നശേഷി നിയമനം സംബന്ധിച്ച് ശ്രീ.
സെബാസ്റ്റ്യൻ കുളത്തുങ്കൽ എം.എൽ.എ.-യുടെ സബ്മിഷൻ
ബഹുമാനപ്പെട്ട പൊതുവിദ്യാഭ്യാസ-തൊഴിൽ വകുപ്പുമന്ത്രി നൽകിയ
മറുപടി**

1995-ലെ Persons with Disabilities Act സെക്ഷൻ 33 പ്രകാരം കാഴ്ചപരിമിതർ, ശ്രവണപരിമിതർ, ചലനശേഷി പരിമിതർ, സെറിബ്രൽ പാൾസി എന്നീ വിഭാഗങ്ങളിലായി 3% ഭിന്നശേഷി സംവരണം പാലിച്ച് എല്ലാ എസ്റ്റാബ്ലിഷ്മെന്റുകളും നിയമനം നൽകേണ്ടതുണ്ട്. തുടർന്ന് പുറപ്പെടുവിക്കപ്പെട്ട RPWD Act 2016-ലെ സെക്ഷൻ 34(1) പ്രകാരം ഓരോ ഗ്രൂപ്പ് ഓഫ് തസ്തികകളുടെയും കേഡർ സ്ട്രെങ്ത്തിന്റെ ആകെയുള്ള ഒഴിവുകളിൽ 4 ശതമാനത്തിൽ കുറയാത്ത ഒഴിവുകളിൽ ഭിന്നശേഷിക്കാർക്ക് സംവരണം നൽകി നിയമനം നടത്തേണ്ടതുണ്ട്. ടി ആക്റ്റിലെ നിർദ്ദേശങ്ങൾ അനുസരിച്ച് സംസ്ഥാനത്തെ സർക്കാർ സ്കൂളുകളിൽ ഭിന്നശേഷി വിഭാഗക്കാർക്ക്

15-02-1996 മുതൽ 3 ശതമാനവും തുടർന്ന് 19-04-2017 മുതൽ 4 ശതമാനവും സംവരണവും നൽകി പി.എസ്.സി. വഴി നിയമനം നടത്തിവന്നു.

2. ബഹു. ഹൈക്കോടതി പുറപ്പെടുവിച്ച വിധിന്യായത്തിന്റെയും ബഹു. സുപ്രീംകോടതി പുറപ്പെടുവിച്ചിട്ടുള്ള ഉത്തരവുകളുടെയും അടിസ്ഥാനത്തിലാണ് സംസ്ഥാനത്തെ എയ്ഡഡ് സ്കൂളുകളിൽ ഭിന്നശേഷി വിഭാഗത്തിലുള്ളവരെ നിയമിക്കുന്നത് സംബന്ധിച്ചും മറ്റു ജീവനക്കാരുടെ നിയമന അംഗീകാരം സംബന്ധിച്ചും സർക്കാർ തുടർ മാർഗനിർദ്ദേശങ്ങൾ പുറപ്പെടുവിച്ചുപോരുന്നത്.

3. സംസ്ഥാനത്തെ ഓരോ എയ്ഡഡ് സ്കൂളിലും ഭിന്നശേഷി നിയമനം പൂർണ്ണമായും പാലിക്കപ്പെടുന്നതുവരെ 18-11-2018-നും 08-11-2021-നും ഇടയിലെ ഒഴിവുകളിൽ നിയമിക്കപ്പെട്ട ജീവനക്കാർക്ക് ശമ്പള സ്കെയിലിൽ പ്രൊവിഷണലായും 08-11-2021-ന് ശേഷമുണ്ടായ ഒഴിവുകളിൽ നിയമിക്കപ്പെട്ടവർക്ക് ദിവസ വേതനാടിസ്ഥാനത്തിലും നിയമനം നൽകുന്നതിനാണ് ബഹു. കോടതി നിർദ്ദേശിച്ചത്. മേൽ സൂചിപ്പിച്ച കോടതി

ഉത്തരവുകൾക്കനുസൃതമായി മാത്രമേ സർക്കാർ ഉത്തരവുകൾ പുറപ്പെടുവിച്ചിട്ടുള്ളൂ.

4. ഭിന്നശേഷി സംവരണവുമായി ബന്ധപ്പെട്ട് ബഹു. ഹൈക്കോടതി നിർദ്ദേശങ്ങൾ പ്രകാരം പ്രൊവിഷണൽ/ദിവസ വേതനാടിസ്ഥാനത്തിൽ നിയമിച്ച ജീവനക്കാർക്ക് ചട്ടപ്രകാരം സാധ്യമായ എല്ലാ ആനുകൂല്യങ്ങളും (പെൻ നമ്പർ, ലീവ്, ഗ്രൂപ്പ് ഇൻഷുറൻസ്, P.F, സ്ഥാനക്കയറ്റം) നൽകുന്നതിനുള്ള നടപടികൾ സർക്കാർ സ്വീകരിച്ചിട്ടുണ്ട്.

5. ഭിന്നശേഷി വിഭാഗത്തിലുള്ളവർ ജോലിയിൽ പ്രവേശിക്കുന്ന മുറയ്ക്ക് പ്രൊവിഷണൽ/ദിവസ വേതന അടിസ്ഥാനത്തിൽ നിയമിച്ചിട്ടുള്ള മറ്റ് ജീവനക്കാർക്ക് അവരുടെ നിയമന തീയതി മുതൽ തന്നെ ക്രമീകരണം നടത്തുന്നതിന് നിലവിൽ തടസ്സങ്ങളൊന്നുമില്ല.

6. നായർ സർവീസ് സൊസൈറ്റി ഫയൽ ചെയ്ത ഹർജിയിൽ ബഹു. സുപ്രീംകോടതി 04-03-2025-ൽ പുറപ്പെടുവിച്ച ഉത്തരവുപ്രകാരം നായർ

സർവീസ് സൊസൈറ്റിയുടെ കീഴിലുള്ള സ്കൂളുകളിൽ ഭിന്നശേഷി നിയമനത്തിന് മാറ്റിവെച്ചിട്ടുള്ള തസ്തികകൾ ഒഴികെ മറ്റ് ഒഴിവുകളിൽ റെഗുലർ സ്ഥിര നിയമനം നടത്തുവാൻ അനുമതി നൽകുകയും അപ്രകാരം നിയമിതരായവരുടെ സേവന കാലം ആവശ്യമായ നടപടികൾ പൂർത്തീകരിച്ചതിനുശേഷം ക്രമീകരിക്കാനും നിർദ്ദേശം നൽകുകയുണ്ടായി. പ്രസ്തുത ഉത്തരവിൽ നായർ സർവീസ് സൊസൈറ്റിയും മറ്റ് മാനേജ്മെന്റുകളും അവരുടെ കീഴിലുള്ള സ്കൂളുകളിലെ ഭിന്നശേഷി വിഭാഗത്തിലുള്ളവരുടെ നിയമന നടപടികൾ ത്വരിതപ്പെടുത്താനും ബഹു. കോടതി പ്രത്യേകം നിർദ്ദേശം നൽകിയിട്ടുണ്ട്. തദനുസരണം സർക്കാർ ഉത്തരവ് പുറപ്പെടുവിക്കുകയും ചെയ്തു.

7. മേൽ വിധിന്യായം നായർ സർവീസ് സൊസൈറ്റി മാനേജ്മെന്റിന്റെ കീഴിലുള്ള എയ്ഡഡ് സ്കൂളുകൾക്ക് മാത്രമാണ് ബാധകമെന്നാണ് സർക്കാരിന് അഡ്വക്കേറ്റ് ജനറലിൽനിന്ന് ലഭിച്ച നിയമോപദേശം. എന്നാൽ ബഹു. മുഖ്യമന്ത്രിയുടെ അധ്യക്ഷതയിൽ പൊതു വിദ്യാഭ്യാസ വകുപ്പുമന്ത്രിയും

ബഹു. നിയമ വകുപ്പുമന്ത്രിയും അഡ്വക്കേറ്റ് ജനറലും നിയമ വകുപ്പ് സെക്രട്ടറിയും പങ്കെടുത്ത 13-10-2025-ലെ യോഗ തീരുമാനപ്രകാരം എൻ.എസ്.എസ്. കേസിലെ വിധിന്യായം മറ്റ് എയ്ഡഡ് സ്കൂൾ മാനേജ്മെന്റുകൾക്കും ബാധകമാക്കുന്നതിന് ബഹു. സുപ്രീം കോടതിയുടെ അനുമതി തേടുന്നതിന് SLP(C) 9566/2023 നമ്പർ കേസിൽ സർക്കാർ അഫീഡവിറ്റ് ഫയൽ ചെയ്തിട്ടുണ്ട്.

8. ഇതിന്റെ അടിസ്ഥാനത്തിൽ ബഹു. കോടതി 17-11-2025-ൽ ഹർജി പരിഗണിക്കുകയും സർവീസ് നടപടികൾ പൂർത്തിയാക്കിയതിനുശേഷം വീണ്ടും പരിഗണിക്കുന്നതിന് ഉത്തരവാകുകയും ചെയ്തു. ഈ കേസ്സ് 27-01-2026-ന് കോടതിയുടെ പരിഗണനയ്ക്ക് വീണ്ടും വരുന്നുണ്ട്.

9. നായർ സർവീസ് സൊസൈറ്റിക്ക് നൽകിയിട്ടുള്ള ഉത്തരവ് ബഹു. സുപ്രീംകോടതിയുടെ അനുമതിക്ക് വിധേയമായി സമാന സ്ഥിതിയിലുള്ള മറ്റ് മാനേജ്മെന്റുകൾക്കും ബാധകമാക്കുകയെന്നതാണ് സർക്കാർ നയം.

അതോടെ ഭിന്നശേഷി വിഷയവുമായി ബന്ധപ്പെട്ട് താൽക്കാലിക ശമ്പള സ്കെയിൽ തുടരുന്നവർക്കും ദിവസവേതന അടിസ്ഥാനത്തിൽ തുടരുന്നവർക്കും അവരുടെ നിയമന തീയതി മുതൽ തന്നെ സ്ഥിര നിയമനം നൽകാൻ സാധിക്കും. ഇതിലേക്കായുള്ള എല്ലാ നടപടികളും സർക്കാർ സ്വീകരിച്ചിട്ടുണ്ട്. കൂടാതെ വിവിധ വിദ്യാഭ്യാസ ഓഫീസുകളിൽ തീർപ്പാക്കാൻ അവശേഷിക്കുന്ന നിയമന അംഗീകാര ഫയലുകൾ തീർപ്പാക്കുന്നതിനായി സംസ്ഥാനതല അദാലത്തുകൾ ഈ മാസം 23, 27, 29 തീയതികളിൽ മൂന്ന് മേഖലകളിലായി സംഘടിപ്പിക്കാനും തീരുമാനിച്ചിട്ടുണ്ട്.

10. സംസ്ഥാനത്തെ എയ്ഡഡ് സ്കൂളുകളിലെ ഭിന്നശേഷി സംവരണ നിയമനവുമായി ബന്ധപ്പെട്ട് ബഹു. സുപ്രീംകോടതി 30-10-2023-ൽ പുറപ്പെടുവിച്ച ഇടക്കാല ഉത്തരവുപ്രകാരം സംസ്ഥാനത്തെ എയ്ഡഡ് സ്കൂളുകളിൽ ഭിന്നശേഷി നിയമന നടപടികൾ സമയബന്ധിതമായി പൂർത്തീകരിക്കുന്നതിന് ഒരു സംസ്ഥാനതല സമിതിയും ജില്ലാതല സമിതികളും

രൂപീകരിച്ചും ചുമതലകൾ നിശ്ചയിച്ചും 24-03-2025-ന് ഉത്തരവ് പുറപ്പെടുവിക്കുകയുണ്ടായി. നിലവിൽ സെക്കൻഡറിതലം വരെയുള്ള ജില്ലാ സമിതികളുടെ തിരഞ്ഞെടുപ്പ് നടപടികൾ പൂർത്തിയായിട്ടുണ്ട്. ആദ്യഘട്ടത്തിൽ റാങ്ക് ലിസ്റ്റിൽ ഉൾപ്പെട്ടിട്ടുള്ള ഭിന്നശേഷി വിഭാഗത്തിൽപ്പെട്ട യോഗ്യതയുള്ള 450-ഓളം ഉദ്യോഗാർത്ഥികൾക്ക് നിയമന ശിപാർശ 23-01-2026-ന് കൈമാറുന്നതാണ്. ജില്ലാതല സമിതികൾ മുഖേനയുള്ള തിരഞ്ഞെടുപ്പ് പ്രക്രിയ ഈ വർഷം ഒരിക്കൽക്കൂടി നടത്തുന്നതുമാണ്.

11. ജില്ലാതല സമിതികൾ മുഖേനയുള്ള ഭിന്നശേഷി ഉദ്യോഗാർത്ഥികളുടെ നിയമന നടപടികൾ പൂർത്തിയാകുന്ന മുറയ്ക്ക് ഇതുസംബന്ധിച്ച ഒരു നടപടി റിപ്പോർട്ട് ബഹു. സുപ്രീംകോടതിക്ക് സമർപ്പിക്കേണ്ടതായിട്ടുണ്ട്. ആയത് സമർപ്പിക്കുന്ന അവസരത്തിൽ എൻ.എസ്.എസ്. മാനേജ്മെന്റിന് നൽകിയ അതെ ആനുകൂല്യം മറ്റ് സമാന മാനേജ്മെന്റുകൾക്കും നൽകുന്ന കാര്യത്തിൽ എത്രയുംവേഗം തീരുമാനമുണ്ടാകണമെന്ന് ബഹു. സുപ്രീംകോടതിയോട്

ആവശ്യപ്പെടുന്നതുമാണ്.

12. ഈ വിഷയത്തിൽ സർക്കാരിന് തുറന്ന സമീപനമാണുള്ളത്.

ആരുടേയും ആനുകൂല്യങ്ങൾ തടഞ്ഞുവയ്ക്കുന്നത് സർക്കാർ നയമല്ല.

അധ്യാപകർക്ക് അർഹതപ്പെട്ട ആനുകൂല്യങ്ങൾ അവർക്ക് എത്രയുംവേഗം

ലഭ്യമാക്കുന്നതിന് ബഹു. സുപ്രീംകോടതിയിൽനിന്ന് അനുകൂല ഉത്തരവ്

ലഭ്യമാക്കുന്നതിനുള്ള സത്വര നടപടികൾ സർക്കാർ സ്വീകരിച്ചുവരികയാണ്.

13. പൊതുവിദ്യാഭ്യാസ വകുപ്പിൽ കഴിഞ്ഞ അഞ്ച് വർഷക്കാലത്തിൽ

സർക്കാർ/എയ്ഡഡ് മേഖലകളിലായി മൂപ്പതിനായിരത്തി അഞ്ഞൂറ്റി അറുപത്തി

നാല് (30,564) അധ്യാപക നിയമനങ്ങൾ നടത്തിയിട്ടുണ്ട്. ഇതിൽ

പതിനഞ്ചായിരത്തി അമ്പത് (15050) തസ്തികകൾ പി.എസ്.സി. വഴിയാണ്

നിയമനം നടത്തിയത് എന്ന വിവരവും ഈ അവസരത്തിൽ ഞാൻ സഭയെ

അറിയിക്കുന്നു.

അനുബന്ധം-4

മാവൂർ തെങ്ങിലക്കടവിൽ കാൻസർ സെന്റർ ആരംഭിക്കുന്നത് സംബന്ധിച്ച് ശ്രീ. പി. ടി. എ. റഹീം എം.എൽ.എ.-യുടെ സബ്മിഷൻ ബഹുമാനപ്പെട്ട ആരോഗ്യ-വനിത-ശിശുവികസന വകുപ്പുമന്ത്രി നൽകിയ മറുപടി

മാവൂർ കാൻസർ സെന്ററിനെ കോഴിക്കോട് സർക്കാർ മെഡിക്കൽ കോളേജിന് കീഴിലുള്ള ഒരു കാൻസർ സ്ക്രീനിങ് സെന്ററായി മാറ്റുന്നതിന് 05-08-2016-ലെ സ.ഉ(സാധാ)2174/2016/ആ.ക.വ. പ്രകാരം സർക്കാർ തീരുമാനം കൈക്കൊണ്ടിരുന്നു. കാൻസർ കെയർ സെന്ററിലെ ആവശ്യമായ നിർമ്മാണ പ്രവർത്തനങ്ങൾ തുടങ്ങുന്നതിനുവേണ്ടി പൊതുമരാമത്ത് വിഭാഗത്തെ ചുമതലപ്പെടുത്തിയും പ്രസ്തുത യോഗത്തിൽ തീരുമാനമെടുത്തിരുന്നു. കാൻസർ കെയർ സെന്റർ പ്രാവർത്തികമാക്കുന്നതിലേക്കായി ഒരു കോടി രൂപ 4210-03-105-92-PV എന്ന മൂലധന ശീർഷകത്തിൽ വകയിരുത്തി 23-03-2022-ലെ സ.ഉ(സാധാ)663/2022/ആ.ക.വ. പ്രകാരം സർക്കാർ ഉത്തരവും പുറപ്പെടുവിച്ചു. ഇതുമായി ബന്ധപ്പെട്ട വിവിധ വിഷയങ്ങൾ

ബഹുമാനപ്പെട്ട ആരോഗ്യ-വനിത-ശിശുവികസന വകുപ്പുമന്ത്രിയുടെ അധ്യക്ഷതയിൽ 23-03-2022-ൽ കൂടിയ യോഗത്തിൽ ചർച്ച ചെയ്തിരുന്നു. പ്രസ്തുത യോഗതീരുമാനത്തിന്റെ കൂടി അടിസ്ഥാനത്തിൽ മലബാർ കാൻസർ സെന്ററുമായും പ്രദേശത്തെ മറ്റ് ഓങ്കോളജി സംവിധാനങ്ങളുമായും കൂടിയാലോചിച്ച് ഇക്കാര്യത്തിലുള്ള ഒരു റിപ്പോർട്ട് തയ്യാറാക്കി സമർപ്പിക്കാൻ മെഡിക്കൽ വിദ്യാഭ്യാസ വകുപ്പ് ഡയറക്ടർക്ക് സർക്കാർ നിർദ്ദേശം നൽകിയതിനെത്തുടർന്ന് കോഴിക്കോട് സർക്കാർ മെഡിക്കൽ കോളേജ് പ്രിൻസിപ്പാൾ ഒരു യോഗം ചേരുകയുണ്ടായി. തുടർന്ന് കോഴിക്കോട് ജില്ലയിലെ മാവൂർ തേങ്ങിലേക്കുവെച്ച് പ്രദേശത്ത് സർക്കാരിന് സൗജന്യമായി ലഭിച്ച ഭൂമിയിൽ ഇതുവരെയും മെഡിക്കൽ കോളേജിന്റെ ഒരു കാൻസർ കെയർ യൂണിറ്റ് ആരംഭിക്കാത്തതിനാലും 23-03-2022-ലെ ബഹുമാനപ്പെട്ട ആരോഗ്യ-വനിത-ശിശുവികസന വകുപ്പുമന്ത്രിയുടെ അധ്യക്ഷതയിൽ നടത്തിയ യോഗ തീരുമാനമനുസരിച്ച് എൻ.എച്ച്.എം. ഒരു കോടി രൂപ ചെലവഴിച്ച് പ്രസ്തുത

സ്ഥലത്ത് അടിസ്ഥാന സൗകര്യമൊരുക്കിയതിനാലും 24-09-2024-ൽ ജില്ലാ കളക്ടറുടെ അധ്യക്ഷതയിൽ ചേർന്ന യോഗത്തിൽ കോഴിക്കോട് ജില്ലാ പഞ്ചായത്ത്, ടി സ്ഥലം ഏറ്റെടുത്ത് സൊസൈറ്റി രൂപീകരിച്ച് തുടർപ്രവർത്തനം നടത്താൻ തീരുമാനിക്കുകയും ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ നടന്ന റീജിയണൽ റിവ്യൂ മീറ്റിങ്ങിൽ ഈ വിഷയം ചർച്ച ചെയ്യപ്പെട്ടതിനെത്തുടർന്ന് ഇതുമായി ബന്ധപ്പെട്ട് സർക്കാരിൽനിന്നുള്ള തുടർ നിർദ്ദേശങ്ങൾ ലഭിക്കുന്ന മുറയ്ക്ക് ഇക്കാര്യത്തിൽ തുടർ നടപടികൾ സ്വീകരിക്കുന്നതാണെന്ന് കോഴിക്കോട് ജില്ലാ കളക്ടർ/ലാൻഡ് റവന്യൂ കമ്മീഷണർ അറിയിക്കുകയുണ്ടായി.

ഇക്കാര്യത്തിലുള്ള നടപടിക്രമങ്ങൾ വേഗത്തിലാക്കുന്നതുമായി ബന്ധപ്പെട്ട് ബഹു. കുന്ദമംഗലം നിയോജകമണ്ഡലം എം.എൽ.എ.-യുടെ സാന്നിധ്യത്തിൽ കോഴിക്കോട് ജില്ലാ പഞ്ചായത്ത് പ്രസിഡന്റ്, ലാൻഡ് റവന്യൂ കമ്മീഷണർ, കോഴിക്കോട് ജില്ലാ കളക്ടർ, മെഡിക്കൽ വിദ്യാഭ്യാസ വകുപ്പ് ഡയറക്ടർ,

മലബാർ കാൻസർ സെന്റർ ഡയറക്ടർ, കോഴിക്കോട് സർക്കാർ മെഡിക്കൽ കോളേജ് പ്രിൻസിപ്പാൾ, കോഴിക്കോട് ജില്ലാ പഞ്ചായത്ത് സെക്രട്ടറി എന്നിവരെ ഉൾപ്പെടുത്തി ഒരു യോഗം 08-10-2025-ൽ ബഹു. ആരോഗ്യ-വനിത-ശിശുവികസന വകുപ്പുമന്ത്രി നടത്തിയിരുന്നു. ഭൂമിയുടെ നിലവിലുള്ള ഉടമസ്ഥാവകാശം വകുപ്പിൽ നിലനിർത്തിക്കൊണ്ട് കോഴിക്കോട് സർക്കാർ മെഡിക്കൽ കോളേജുമായി സഹകരിച്ച് കോഴിക്കോട് ജില്ലാ പഞ്ചായത്തിന്റെ നിയന്ത്രണത്തിൽ (തദ്ദേശസ്വയംഭരണ സ്ഥാപനങ്ങൾക്ക് കൈമാറിക്കിട്ടുന്ന ആരോഗ്യ സ്ഥാപനങ്ങളുടെ മാതൃകയിൽ) തെങ്ങിലക്കടവിലെ കാൻസർ സെന്റർ ആരംഭിക്കുന്നതിനുള്ള നടപടികൾ ആരംഭിക്കേണ്ടതാണെന്നും സർക്കാർ തലത്തിൽ ഇക്കാര്യത്തിൽ ഉത്തരവ് പുറപ്പെടുവിക്കേണ്ടതുണ്ടെങ്കിൽ ഇതിനായുള്ള ഉചിതമായ പ്രൊപ്പോസൽ സർക്കാരിൽ ലഭ്യമാക്കേണ്ടതുമാണെന്നും യോഗത്തിൽ തീരുമാനിച്ചിരുന്നു. യോഗ തീരുമാനത്തിന്റെ അടിസ്ഥാനത്തിൽ കോഴിക്കോട് സർക്കാർ മെഡിക്കൽ

Annexure to Submissions

Uncorrected/Not for publication

22-01-2026

22

കോളേജിലെ റേഡിയോതെറാപ്പി വകുപ്പുമേധാവി ഇക്കാര്യത്തിലുള്ള ഒരു പദ്ധതി രേഖ സമർപ്പിക്കുകയും ആയത് മെഡിക്കൽ വിദ്യാഭ്യാസ വകുപ്പ് ഡയറക്ടർ 20-01-2026-ലെ PB2-6640/2025/മെ.വി.വ നമ്പർ കത്തുപ്രകാരം സർക്കാരിൽ ലഭ്യമാക്കുകയും ചെയ്തിട്ടുണ്ട്. കോഴിക്കോട് സർക്കാർ മെഡിക്കൽ കോളേജിലെ റേഡിയോതെറാപ്പി വകുപ്പുമേധാവി സമർപ്പിച്ച പദ്ധതി രേഖ പരിശോധിച്ച് ഇക്കാര്യത്തിലുള്ള തുടർ നടപടികൾ സർക്കാർ കൈക്കൊള്ളുന്നതാണ്.